



இன்றைய செய்தி நாளைய வரலாறு

முரசொலி

நிறுவனர் : கலைஞர் மு. கருணாநிதி

வெவ்வாங்கீழமை 09-09-2025

மாற்றம் அல்ல, ஏமாற்றம்!

ஜி. எஸ்.டி.யில் மாற்றம் செய்துவிட்டு, தினந்தோறும் ஒன்றிய பா.ஜ.க. அரசு கொடுக்கும் பிட்டப்புகளைப் பார்த்து சகிக்க முடியவில்லை.

'ஜி.எஸ்.டி. வரியைக் குறைத்துவிட்டோம்' என்றால், அதை அதிகப்படுத்தியது யார்? இப்போது குறைத்த மோடி தான். அப்போது அதிகப்படுத்தவும் செய்தார்? அப்போது செய்தது தவறு என்றால், பரிசாரம் என்ன? பொதுமக்கள் பில் கொண்டு வந்து கொடுத்தால், பழைய பாக்கியை செட்டில் பண்ணத் தயாராக இருக்கிறார்களா?

வரி மாற்றத்தை 'தீபாவளி பரிசு' என்கிறார் பிரதமர் மோடி. ஜி.எஸ்.டி. வரி மாற்றம் தீபாவளி பரிசாக இருந்தால், எட்டாண்டு காலமாக மக்களை ஏன் வதைத்துக் கொண்டு இருந்தார்கள்?

"ஜி.எஸ்.டி. சீர்திருத்தத்தால் ஒவ்வொரு குடும்பமும் பலனடையும்" என்று சொல்லி பீற்றிக் கொண்டு போட்டி அளித்து வருகிறார் நிர்மலா சீதாராமன். ஒவ்வொரு குடும்பத்தையும் எட்டாண்டுகளாக சிறுக்கச் சிறுக்கச் சதைத்தது யார்? சித்திரவதை செய்தது யார்? அதற்குப் பொறுப்பேற்றுக் கொள்வாரா நிர்மலா சீதாராமன்?

"நடுத்தரக் குடும்பங்களுக்கு மிகப்பெரிய நிவாரணம் வழங்க வேண்டும்" என்று பிரதமர் விரும்புவதாக நிதி அமைச்சர் நிர்மலா சொல்லி இருக்கிறார். அப்படியானால் எட்டு ஆண்டுகளாக நடுத்தரக் குடும்பங்களுக்கு பெரும் பாரமாக ஜி.எஸ்.டி. வரி விகிதம் இருந்தது என்பதை அவர் ஒப்புக் கொள்கிறார் என்றே பொருள்.

இந்த வரி மாற்றத்தை, 'மக்களின் சீர்திருத்தம்' என்கிறார் நிர்மலா. அப்படியானால் 2017 ஆம் ஆண்டு செய்ததை பா.ஜ.க.வின் அராஜகம் என்று சொல்லலாமா?

ஜி.எஸ்.டி.யை அதிகரிக்கும் போதும் பொருளாதாரம் பெருகும் என்றார்கள். இப்போது மாற்றம் செய்யும் போதும், பொருளாதாரம் பெருகும் என்கிறார்கள். இவர்களது பொருளாதாரச் சிந்தனை புல்லரிக்க வைக்கிறது.

"ஜி.எஸ்.டி. வரி அமல் செய்யப்பட்டது இந்திய பொருளாதாரத்தில் மிக முக்கிய சீர்திருத்தம் ஆகும். தற்போது ஜி.எஸ்.டி. 2.0 வரி விகிதம் நவராத்திரியின் முதல் நாளில் அமல் செய்யப்பட்ட உள்ளது. இதன்படி இனிமேல் 5 சதவீதம், 18 சதவீதம் என இரு வரி அடுக்குகள் மட்டுமே அமலில் இருக்கும். புதிய வரி விகிதத்தால் சாமானிய மக்களின் வீட்டுச் செலவு கணிசமாக குறையும். மக்களின் வாழ்க்கைத்தரம் உயரும். அதேநேரம் ஜி.எஸ்.டி. வரி விகித மாற்றம் நாட்டின் வளர்ச்சிக்கு மிகப்பெரிய ஊக்கம் அளிக்கும்" என்று சொல்லி இருக்கிறார் பிரதமர். இந்த சொற்களைப் பாருங்கள். ஜி.எஸ்.டி. வரியை நான்கு விதமாக நிர்ணயித்த போதும் இதையேதான் பிரதமர் அவர்கள் சொன்னார்கள்.

ஜி.எஸ்.டி.யை உயர்த்தும் போதும், 'நாட்டின் வளர்ச்சிக்கு இது தேவை' என்றார் பிரதமர். இப்போது மாற்றம் செய்யும் போதும், "நாட்டின் வளர்ச்சிக்கு மிகப்பெரிய ஊக்கம் அளிக்கும்" என்கிறார் பிரதமர். என்ன கொடுமை சார் இது?

இதைவிட இன்னொரு கொடுமையான கருத்தையும் பிரதமர் சொல்லி இருக்கிறார். "மக்கள் அதிக அதிகாரம் உள்ளவர்களாக மாறுவார்களாம்". ஜி.எஸ்.டி.யில் மாற்றம் செய்வதற்கும் மக்கள் அதிக அதிகாரம் உள்ளவர்களாக மாறுவதற்கும் என்ன தொடர்பு இருக்க முடியும்?

பதப்படுத்தப்பட பால், பன்னீர், சப்பாத்தி, ரொட்டி, பராதா போன்ற அனைத்து ரொட்டி வகைகளுக்கும் விதிக்கப்பட்டிருந்த 5 விழுக்காடு ஜி.எஸ்.டி. வரி நீக்கப்பட்டிருப்பது, இதைச் சாப்பிடுகிறவர்கள் அனைவரையும் அதிக அதிகாரம் உள்ளவர்களாக மாற்றிவிடுமா?

ரொட்டி வகைகளுக்கான வரியைக் குறைத்துவிட்டு, அரிசிக்கான 5 விழுக்காடு வரியை நீக்காமல் இருப்பது அதிகாரத்தின் அராஜகம் அல்லவா? ரொட்டிக்கும் அரிசிக்கும் வேறுபாடு பார்ப்பதுதான் பா.ஜ.க.வின் அதிகார அளவுகோல்?

மக்களுக்காக இவ்வளவு இரக்கப்படும் பா.ஜ.க. ஆட்சியாளர்கள், பெட்டிரோல், டீசலை ஜி.எஸ்.டி. வரம்புக்குள் கொண்டு வரத் தயாரா? 'ஒரே தேசம் - ஒரே வரி' என்பது உண்மையானால் இதற்கு மட்டும் ஏன் விதி விலக்கு? இதற்கு மட்டும் நகராங்களுக்கு நகராங்க விளையில் வேறுபாடு? இதைச் செய்யக் கூடாது என்று 'தடுக்கும் சக்தி' எது? அல்லது யார்?

முன்னாள் நிதியமைச்சர் பி.சிதம்பரம் கேட்டுள்ள கேள்விகளுக்கு நேரடியாக அவர்களால் பதில் சொல்ல முடியுமா? "கடந்த எட்டு ஆண்டுகளாக ஜி.எஸ்.டி. வடிவமைப்பு மற்றும் விகிதங்களுக்கு எதிராக நாங்கள் கடுமையாகக் குரல் கொடுத்து வருகிறோம். ஆனால் எங்கள் வேண்டுகோள்கள் உங்கள் காதுகளுக்கு கேட்கவே இல்லை. இப்போது ஜி.எஸ்.டி. வரியில் மாற்றத்தை கொண்டு வர ஒன்றிய அரசை தூண்டியது எது? மந்தமான பொருளாதார வளர்ச்சியா? வீட்டுக் கடன் அதிகரிப்பா? வீட்டு சேமிப்பு குறைவதா? பீகாரின் தேர்தலா? டிரம்பின் வரி விதிப்பா? அல்லது இவை அனைத்தும்மா?" என்று கேட்டுள்ளார் பி.சி.

பா.ஜ.க.வின் ஆட்சி முறை சரிவைச் சந்தித்து வருகிறது. பிரதமர் மோடியின் பிட்டம் நொறுங்கி வருகிறது. அதை, இதை வைத்துச் சரி செய்ய முடியுமா என்று பார்க்கிறார்கள். விழந்துவிட்ட தங்களது செல்வாக்கை சரி செய்ய இதனைப் பயன்படுத்துகிறார்கள். அதுதான் உண்மை.

'மாநிலங்களின் நிதி உரிமை, வளம் பாதுகாக்கப்பட வேண்டும்' என்று தமிழ்நாட்டின் நிதி அமைச்சர் தங்கம் தென்னரசு குரல் கொடுத்தார். அதற்கு உரிய பதில் நிதி அமைச்சர் நிர்மலா சீதாராமனால் தரப்படவில்லை. கேரள மாநில நிதியமைச்சர் கே.என்.பாலகோபால், "புதிய ஜி.எஸ்.டி. அமலாக்கத்தால் கேரளாவுக்கு 8 ஆயிரம் கோடி முதல் பத்தாயிரம் கோடி ரூபாய் வரை இழப்பு இருக்கலாம். மாநிலங்கள் தங்களுக்கு ஏற்படக்கூடிய இழப்பு குறித்து ஜி.எஸ்.டி. கவுன்சிலில் தெரிவித்தபோதும் அந்த விவகாரம் தீவிரமாக எடுத்துக் கொள்ளப்படவில்லை" என்று சொல்லி இருக்கிறார். 2017ஆம் ஆண்டு ஜூலை மாதம் முதல் 2022ஆம் ஆண்டு ஜூன் மாதம் வரை மாநிலங்களுக்கு இழப்பீடு வழங்கப்பட்டது.

மாநிலங்களுக்கு அவர்களே கொடுத்தார்கள். பின்னர், அவர்களே பறித்தார்கள். இப்போது மக்கள் தலையில் பாரத்தை அவர்களே வைத்தார்கள். அவர்களே எடுத்து விட்டதாகச் சொல்லிக் கொள்கிறார்கள்.

எட்டு ஆண்டுகளுக்குப் பிறகு ஜி.எஸ்.டி. தவறை சரி செய்ததைப் போல, 'நீட்' தேர்வையும் ரத்து செய்யுங்கள். செய்வீர்களா?

தமிழ்நலன் - தமிழர்நலன் - தமிழ்நாட்டின் நலன் என இடையறாது உழைக்கும் தங்களுக்கு (முதல்வருக்கு) உரிய பரிசை - தமிழ்நாட்டு மக்கள் 2026-ஆம் ஆண்டிலும் வழங்குவார்கள்!

முதல்வருக்கு - இனமானப் பேராசிரியரின் புதல்வர் அ.அன்புச்செல்வன் கடிதம்!

அன்புச் சகோதரர் தலைவர் முதல்வர் ஸ்டாலின் அவர்களே, வணக்கம்,

வெற்றிகரமாக வெளிநாட்டுப் பயணத்தை முடித்துக் கொண்டு சென்னை திரும்பிய தங்களுக்கு முதற்கண் மகிழ்ச்சி கலந்த வாழ்த்துகள்.

தமிழ் நலன், தமிழர் நலன் மற்றும் தமிழ்நாட்டின் நலன் என்று இடையறாது உழைக்கும் உங்களுக்கு உரிய பரிசை தமிழக மக்கள் 2026 ஆம் ஆண்டிலும் வழங்க உள்ளனர் என்பதை மகிழ்ச்சியுடன் தெரிவித்துக்கொள்கிறேன்.

தங்களின் வெளிநாட்டுப் பயணத்தின் விளைவாக 33 புரிந்துணர்வு ஒப்பந்தங்கள் கையெழுத்தாகியுள்ளன. இதன் மூலம் ரூ.15516 கோடி மதிப்பிலான முதலீடு ஈர்க்கப்பட்டுள்ளது. இதன் விளைவாக தமிழக இளைஞர்கள் 17613 பேருக்கு வேலைவாய்ப்புக் கிடைக்கும் என்ற எதிர்பார்ப்பு ஏற்பட்டுள்ளது.

பேரறிஞர் அண்ணா கூறியபடி; "மக்களிடம் செல்; அவர்களோடு பழகு; அரசியலை அங்கிருந்து ஆரம்பி, அவர்களிடம் கற்றதைப் பேச, அன்போடு பழகு, அவர்களில் ஒருவனாக வளர்" என்பதுதான் அண்ணாவின் அரசியல் அரிச்சுவடி!!

அவரின் அரசியல் வாரிசான தாங்கள் அவரின் அறிவுரைப்படி தமிழகத்தின் மக்களிடையே இயல்பாகத் தொண்டாற்றி அவர்களின் அன்பையும் ஆதரவையும் பெற்றதைப் போல அயலகத் தமிழர்களின் அன்பான வரவேற்பையும் விருந்தோம் பலையும் பெற்றதைப் பற்றி தாங்கள் முரசொலியில் 'உங்களின் ஒருவன்' மடலில் எழுதியதைக் கண்டு மகிழ்ந்தேன்.

அயலகத் தமிழர் பலர் உங்களது பயணத்தின் போது தங்களைச் சந்தித்ததைப் பற்றி சிலாகித்துக் கூறியதைக் கேட்டு மகிழ்ந்தேன்.

இங்கிலாந்தில் உலகப் புகழ்பெற்ற ஆக்சுபோர்டு பல்கலைக்கழகத்தில் 'தமிழ் வாணின் விடிவெள்ளி' தந்தை பெரியாரின் திருவுருவப் படத்தை தாங்கள் திறந்து வைத்தது மிகச் சிறப்பாகும். அகிலமெங்கும் தந்தை பெரியாரின்



கருத்துகள் பரவ இந்நிகழ்வு ஓர் ஆரம்பப் புள்ளியாகும்.

இப்பல்கலைக்கழகத்தில் சுயமரியாதை இயக்கத்தின் நூற்றாண்டைக் கொண்டாடும் விதமாக பல்வேறு அறிஞர்களின் ஆராய்ச்சிக் கட்டுரைகளைப் பதிர்ந்த ஓர் அமர்வு தங்கள் தலைமையில் நடைபெற்றதும் குறிப்பிடத்தக்கது.

உங்கள் இலண்டன் பயணத்தின் பொழுது பொதுவுடைமைச் சிற்பி காரல் மார்க்ஸ் நினைவிடத்தைக் கண்டது, அரசமைப்புச் சட்டத்தின் சிற்பி அண்ணல் அம்பேத்கர் வாழ்ந்த இல்லத்தைச் சுற்றிப் பார்த்தது, திருவள்ளூரின் சிலைக்கு மரியாதை செலுத்தியது பற்றிக் கேள்விப்பட்டேன். முரசொலியில் வெளியிட்டிருந்த புகைப்படங்களைக் கண்ட பொழுது பெரிதும் மகிழ்ந்தேன்.

தங்களது வெளிநாட்டுப் பயணம் பற்றி எதிர்க்கட்சித் தலைவரின் அவதூறுகளை மக்கள் சிறிதும் பொருட்படுத்தவில்லை. தங்களது பயணத்தின் விளைவாக தமிழர் வாழ்வு மேலும் ஏற்றம் காணும் என்பது உறுதி.

பல்துறைகளிலும் செயற்கரிய செயல்களை தங்கள் தலைமையிலான நமதரசு தமிழ்நாட்டு மக்களின் உடனடி தேவைகளையும் நீண்ட கால வளர்ச்சிக் கோரிக்கைகளையும் இணைத்து நிறைவேற்றி வருவது மிகச் சிறப்பு. அந்த வகையில் இந்த வெளிநாட்டுப் பயணம் தமிழருக்குப் பயன் அளிக்கும் என்பதில் அய்யமில்லை.

தாய்மண்ணில் கால் பதித்தவுடன் கட்சிப் பணிகளை ஒருங்கிணைக்க காணொலி வாயிலாக மாவட்டச் செயலாளர்கள் கூட்டம், செப்டம்பர் 11 ஓசூரில் முதலீட்டாளர்கள் மாநாடு என்று தொடர்ந்து சலியாத உழைப்பை நல்கும் தங்களுக்கு நல்வாழ்த்துகள்.

வாழ்க உங்கள் கொற்றம்!
வளர்க - வெல்க!
உங்கள் தமிழர் தொண்டு!
வாழ்க தி.மு.க.!

இவண்.

அ. அன்புச்செல்வன்,

08/09/2025



துணை முதலமைச்சர் உதயநிதி ஸ்டாலின் தலைமையில் 14வது ஹாக்கி ஆடவர் ஜூனியர் உலகக்கோப்பை தமிழ்நாடு 2025 போட்டி நடைபெறும் நாட்கள், எதிர்கொள்ளும் அணிகளின் கால அட்டவணை குறித்த செய்தியாளர் சந்திப்பு நிகழ்ச்சி சென்னையில் நேற்று (8.9.2025) நடைபெற்றது. இந்நிகழ்வில் இளைஞர் நலன் மற்றும் விளையாட்டு மேம்பாட்டுத் துறை கூடுதல் தலைமைச் செயலாளர் முனைவர் அஞ்சல் மிஸ்ரா, தமிழ்நாடு விளையாட்டு மேம்பாட்டு ஆணையர் உறுப்பினர் செயலர் ஜெ.மேகநாத் ரெட்டி, சர்வதேச ஹாக்கி சம்மேளனத் தலைவர் தயாப் இக்ரம், இந்திய ஹாக்கி சங்கத் தலைவர் திவிப் திரி. இந்திய ஹாக்கி சங்கச் செயலாளர் போலநாத் சிங், இந்திய ஹாக்கி சங்க பொருளாளர் மற்றும் தமிழ்நாடு ஹாக்கி சங்கத் தலைவர் சேகர் ஜே. மனோகரன், அரசு உயர் அலுவலர்கள் மற்றும் விளையாட்டு வீரர், வீராங்கனைகள் உடனிருந்தனர்.



காஞ்சிபுரம் மாவட்டம் வாலாஜாபாத் ஊராட்சி ஒன்றியம் அயிமிச்சேரி ஊராட்சியில் தமிழ்நாடு அரசின் நேரடி நெல் கொள்முதல் நிலையத்தை மாவட்ட கழக செயலாளர் க. சுந்தர் எம்எல்ஏ திறந்து வைத்தார் உடன் ஆர் கே.தேவேந்திரன் பி.சேகர். டி. சஞ்சய் காந்தி, வி.குமார். ஜாயர் அலி. எஸ். துரை கிளை கழக நிர்வாகிகள் ஏ.நாகராஜன், எஸ் தாமோதரன், ஏ. காந்தி உள்ளிட்ட கழக நிர்வாகிகள் உள்ளடாட்சி பிரதிநிதிகள் கலந்து கொண்டனர்.